

محمود بن محمد المغار شفیقی

مترجم: محمد اسلام صدیق*

حقوق انسانی.....شریعت کی میزان میں!

اسلام اور انسانی حقوق

آج ہر طرف انسانی حقوق کا چرچا ہے اور حقوق انسانی کا موضوع ہر شخص کی زبان کا ورود، وقت کی آواز اور عالمی دوچیپی اور توجہ کا مرکز بن گیا ہے۔ یہی وجہ ہے کہ آج ملکی اور بین الاقوامی سطح پر انسانی حقوق کے نام پر بڑی بڑی کانفرنسیں منعقد اور قراردادیں پاس ہو رہی ہیں، حتیٰ کہ حقوق انسانی کا نفاذ اس امر کو جانچنے کا معیار سمجھا جانے لگا ہے کہ ایک حکومت کس حد تک عدل و انصاف کے اصولوں کا اتزام، اپنے باشندوں کے حقوق کی حفاظت اور ان کی آزادی کا پاس رکھتی ہے۔ بلکہ حقوق انسانی کا نفاذ جمہوری نظام کا ایک اہم عنصر سمجھا جاتا ہے جس طرح کہ جمہوریت پسندوں کا یہ کہنا ہے کہ جمہوریت سے مراد دراصل انسانی حقوق کی تائید و حمایت ہے۔

آج جب انسان قانونِ الہی سے دستبردار ہو چکا ہے اور اپنے خود ساختہ نظام کے سایہ عافیت میں پناہ ڈھونڈ رہا ہے تو ہم بغیر کسی تردود کے یہ کہہ سکتے ہیں کہ اس طرح انسان ایک ایسے جامع نظام اور داریگی سہارے سے ہاتھ دھو بیٹھا ہے جو اس کے حقوق کا حقیقی حافظ اور ترقی کا ضامن تھا اور ایک ایسے قانون سے محروم ہو گیا ہے جسے نہ زمانہ کی گردشیں بوسیدہ کر سکتی ہیں، نہ حالات کی کرومبیں اسے زنگ آلو کر سکتی ہیں بلکہ وہ آج بھی دیے ہی قابل عمل ہے جیسے ۱۲ سو سال پہلے تھا۔ اس عویٰ کی سب سے بڑی دلیل یہ ہے کہ انسانی تاریخ کا کوئی بھی قانون اور نظام ان انسانی حقوق کو دوسروں پر نافذ نہ کر سکا لیکن اسلام وہ واحد نظام حیات ہے جس نے سب سے پہلے بڑی صراحة اور وضاحت کے ساتھ ان حقوق کا ذکر کیا، ان کا جامع تصور دیا اور انہیں دوسروں پر نافذ کر کے دکھایا۔ تاریخ شاہد ہے کہ جب تک اسلامی حکومت کا قیام رہا، حقوق انسانی کا نفاذ جاری و ساری رہا اور اسلامی نظام حکومت کے زیر سایہ کسی حق کا دامن بھی پامالی کے داغ سے آلو دہیں ہوا۔ کسی نے خوب کہا:

حکمنا فکان العدل مناسجه

ولما حکمت سال بالدم أبطح

”ہم نے حکومت کی تو انصاف ہمارے انگ انگ میں بسا ہوا تھا۔ اور جب تمہاری حکومت تھی تو

وادی بخطا خون سے بہ پڑی تھی۔“

اس حقیقت سے انکار نہیں کیا جاسکتا کہ انسانی حقوق کا ایشوائیک میدانِ جنگ کا روپ دھار چکا ہے جہاں اسلام اور مغرب کے درمیان شدید نظریاتی اور لگکری جنگ بھڑک آتی ہے۔ شاید آتش جنگ کے یہ شعلے اس قدر شدید نہ ہوتے، اگر اہل مغرب ہماری فقیری میراث سے تغافل یا تجہیل کا مظاہرہ نہ کرتے۔ یا اس کا سبب وہ گمراہ کن خیالات ہیں جو رائے عامہ اور اسلام کے درمیان دیوار حائل کرنے کے لئے مستشرقین کی طرف سے وسیع پیانا پر پھیلائے گئے۔ یادہ اس بات کو بھول گئے کہ انہوں نے خود اسلامی تہذیب سے بہت زیادہ استفادہ کیا تھا اور انہوں نے اپنی تہذیب کی بنیاد انہی علوم پر استوار کی تھی جو مسلمانوں سے حاصل کئے تھے اور یہی وہ بنیاد تھی جس نے یورپ کی خاموش علمی فضائیں حرکت پیدا کر دی تھی^(۱)۔ لیکن حیرت ہوتی ہے کہ وہ اصول جو ہم نے صدیاں ہوئیں، دنیا کے سامنے واضح کئے تھے، آج انہیں اصولوں کا درس ہمیں دیا جاتا ہے، گویا یعنی انسانی دریافت ہے اور ہم آج تک اس سے واقف نہیں تھے۔

ہم اس میراث کے مالک ہیں جس نے دنیا کو وہ سنہری اصول، شاندار روایات اور اعلیٰ اقدار بخششیں کہ آج تک کوئی قوم اس کی نظر پیش نہیں کر سکی اور نہ کر سکتی ہے۔ کیا یہ مقام حیرت نہیں کہ وہ مغرب جو کبھی انسان اور حیوان کے فرق سے نا آشنا تھا، آج ہمیں جسمانی صفائی اور ہاتھ پاؤں، چہرہ دھونے کی تعلیم دے رہا ہے۔ اگر آپ ان سے کہیں کہ اس کے لئے تو اسلام نے ہمیں وضو کی تعلیم دی ہے تو احساس برتری کا شکار اور خود سری میں بٹکا یہ مغربی آپ سے کہیں گے کہ تم اپنی پہمانگی اور ہماری ترقی، اپنی کمتری اور ہماری برتری، اپنی فقیری اور ہماری امیری کا اعتراف کیوں نہیں کر لیتے؟

حقیقت یہ ہے کہ جب قرونِ اخیرہ میں مسلمان بدرتین سنتی و کاملی کا شکار ہو گئے، مسلمانوں نے غفلت کی چادریں تان لیں تو نتیجہ یہ ہوا کہ ہماری عظیم علمی میراث جو ہم نے اسلاف سے پائی تھی، یورپ کے لئے مالی غنیمت بن گئی۔ انہوں نے پہلے تو بے دردی سے ہماری میراث کو لوٹا پھر ان عاصموں نے بدرتین بدیانتی کا ارتکاب کرتے ہوئے اس سے ہمارے تمام تر نشانات مٹا کر اپنے نام کا لیبل لگا

(۱) یورپ کا دورِ احیاء علوم مسلمانوں کے علوم و فنون کا ہی شرمندہ احسان ہے۔ جب مسلمانوں نے مغرب کی سر زمین پیشیں اور سلسلی میں قدم رکھا اور ان علاقوں کو قبضہ کیا تو یہ صرف ایک ملک یا جزویہ کی قبضہ نہ تھا بلکہ تہذیب و تمدن اور علوم و فنون کے ایک نئے اور انقلاب آفرین دور کا آغاز تھا۔ ایسا دور جس نے بقول مشہور فرانسیسی مستشرق پروفیسر میں نیون، تہذیبی اعتبار سے یورپ کو بیدار کیا اور مغرب کی ترقی کے لئے نئے نئے امکانات پیدا کر دیئے۔ عربوں کے علوم کو حاصل کرنے، ان کی مذہب کی حقیقت کو سمجھنے اور ان کی علمی سر بلندی کا راز دریافت کرنے کا جذبہ اس بات کا محرك ہوا کہ اسلام کا حقیقی مطالعہ کیا جائے۔ (مستشرقین کے افکار و نظریات کے مختلف دور از پروفیسر خلیق احمد نظامی) مترجم

دیا۔^(۲) اس کے بعد یہ پروپیگنڈہ کیا گیا کہ اہل عرب نے دنیا کے لئے خیر کا کوئی کام نہیں کیا اور اسلام اور اس کو مانے والے علمی لحاظ سے تھی دست ہیں۔ مسلمانوں نے علمی میدان میں کوئی قابل ذکر کارنامہ انجام نہیں دیا۔ لعنت ہو، ایسے خیانت کا دروغ گو ظالموں پر!

«لَعْنَةُ اللَّهِ عَلَى الظَّالِمِينَ الَّذِينَ يَصُدُّونَ عَنْ سَبِيلِ اللَّهِ وَيَبْعَثُونَهَا عَوْجًا وَهُمْ بِالآخِرَةِ كَافِرُونَ» (الاعراف: ۲۵، ۳۳) ”خدا کی لعنت ہوان ظالموں پر جو اللہ کے راستے سے لوگوں کو روکتے اور اسے ٹیڑھا کرنا چاہتے ہیں اور آخرت کے مکر ہیں۔“

(حقوق انسان بین تعالیٰ اسلام و اعلان الأمم المتحدة ارشیف محمد الغزالی)

یعنی انسانی حقوق اسلامی تعلیمات اور اقوامِ تحدہ کے چاروں کے تناقض میں، صفحہ ۶ تا ۱۰ کا خلاصہ)

مغرب کو چاہئے کہ وہ انسانی حقوق کے چاروں میں دوسرا اقوام خصوصاً وہ اقوام جو سیاسی، عُسکری، اقتصادی اور ثقافتی بحران کا شکار ہیں..... کے عقیدہ، زبان، تہذیب و ثقافت اور ان کی فکر کے مختلف انفرادی اور اجتماعی لوازمات کی آزادی کا بنیادی حق تسلیم کر لے۔ اس کے بعد جن مختلف میدانوں میں ترقی کی معراج پر وہ خود پہنچ چکا ہے، اسے یہ حق دوسروں کے لئے بھی تسلیم کر لیتا چاہئے۔ لیکن خود سر مغرب جو اپنے آپ کو انسانی حقوق کا محافظ، اجارہ دار اور ٹھیکیدار سمجھتا ہے، ان قوموں کے حقوق کے حصول کے راستے میں اس طرح دشواریاں اور مشکلات کھڑی کر رہا ہے کہ ان مجبور اقوام کے مناسب اور جائز مقاصد اور حقوق بھی ناقابل حصول ہو کر رہ گئے ہیں۔ حتیٰ کہ یہ ممالک امریکہ اور یورپی ممالک کے ریغال اور دست نگر بن کر رہ گئے ہیں، ان کی قسمت کا فیصلہ ان ظالموں کے ہاتھ میں ہے اور وہ ان اقوام کو معاشری، تعلیمی، علاج معالجہ اور امن و امان کے تمام چھوٹے بڑے حقوق سے محروم کر رہے ہیں۔

(۲) جب اسلامی ممالک پر سامراجی طاقتیں قابض ہو گئیں تو انہوں نے ان ملکوں پر اقتدار کے پیشوں کو مضبوط کرنے کے لئے یہ ضروری سمجھا کہ مسلمان کی تاریخ کے پیچ و خم، ان کے افتکار و احساسات کی ایک ایک خلش اور ان کے سماجی رجحانات اور دینی شعور کے ایک ایک نشیب و فراز کا پتہ لگایا جائے۔ کیونکہ ان کے دل و دماغ تک پہنچے بغیر قبضہ کو برقرار رکھنا ممکن نہ تھا۔ اس مقصود کو بروئے کار لانے کے لئے یونیورسٹیوں کا قیامِ عمل میں لانے کے بعد ان میں عربی پڑھانے کا بندوبست کیا گیا۔ اور اسلام کے علمی ذخائر کو سیستہ سمیت کر لانے کے منصوبے بنائے گئے۔ آفسپورڈ کے عربی کے پروفیسر ایڈورڈ پوکاک Edward Pocock نے 'حلب' سے عربی مخطوطات کے بیش بہا ذخیرے حاصل کئے اور عربی تصنیف کے خلاصے کرنے شروع کر دیئے۔ پولین نے ۱۷۹۸ء کے بعد مصر کے علی ذخیروں کو فرانس منتقل کرنا شروع کر دیا۔ اگریزوں نے ۱۸۵۷ء کے بعد ہندوستان کے نادر قلمی نئے نئے پہنچا دیئے۔ انہوں نیشا، ہندوستان، ایران، مصر، شام اور عراق کے لئے ہی انمول موئی جن کو غیر ملکوں میں دیکھ کر بقول اقبال 'دل کی پارہ' ہوتا ہے، یورپیں کتب خانوں کی زینت بن گئے۔ (مستشرقین کے افتکار و نظریات کے مختلف دور، از پروفیسر خلیف احمد نفای) مترجم

ان حالات میں مسلمانوں کے لئے سب سے پہلے یہ ضروری ہے کہ وہ اس بات سے آگاہ ہوں کہ اسلام نے حقوق انسان کا جو تصور پیش کیا ہے، وہ کوئی خصوصیات کا حامل ہے جو اسے باقی دنیا کے قوانین پر ممتاز کرتی ہیں اور کون سے وہ اصول اور اقدار ہیں جن پر یہ دستور مشتمل ہے، تاکہ مسلمان یہ جان لیں کہ انسانی حقوق کے موجودہ چار ٹرپ نظر ہائی کی شدید ضرورت ہے اور اس کے بعد ہی وہ دیگر اقوام کو متتب کر سکتے ہیں کہ موجودہ چار ٹرپ نظر ہائی اور تشکیل نو کا شدید مقاضی ہے اور ایک ایسا چار ٹرپ دنیا والوں کے سامنے پیش کیا جانا چاہیے جو ہر لحاظ سے مکمل اور مفہوم ہو۔

پھر اسلام نے بنیادی انسانی حقوق کا جو جامع دستور دیا ہے، اس کو عالمی سطح پر نافذ کرنے اور دوسروں کو اس دستور کا قائل کرنے کا بہترین طریقہ یہ ہے کہ مسلمان ان حقوق کو دنیا کے سامنے واضح کرنے کے بعد خود ان حقوق کو نافذ کر کے دھائیں۔ یقیناً ہمارا یہ عملی اقدام اسلام کو رجعت پسند اور جنگجو ثابت کرنے والوں کا منہ بند کرنے کے لئے ایک بہترین کوشش ہوگی۔

شریعتِ اسلامیہ میں انسانی حقوق کا کیا تصور ہے؟ یہ موضوع نہایت دلچسپ اور کوئی پہلوؤں کا حامل ہے۔ لیکن ہم اس موضوع کو صرف دو پہلوؤں پر مختصر کریں گے:

۱۔ شریعتِ اسلامیہ میں انسانی حقوق کی خصوصیات

۲۔ وہ انسانی حقوق جن میں شریعتِ اسلامیہ منفرد ہے

(۱) اسلام میں انسانی حقوق کی خصوصیات

(۱) اسلام میں انسانی حقوق کے تصور کی سب سے بڑی خوبی جو اسے دیگر تصورات سے ممتاز کرتی ہے، اس اصول پر مبنی ہوتا ہے کہ حاکمیت اور اقتدار علیٰ کا مالک فقط اللہ تعالیٰ ہے۔ فرمانِ الہی ہے

﴿إِنَّ الْحُكْمُ إِلَّا لِلَّهِ يَقْصُّ الْحَقُّ وَهُوَ خَيْرُ الْفَاحِلِينَ﴾ (الانعام: ۵۷) ”حکم تو بس

اللہ ہی کے لئے ہے وہی حق کی باتیں بیان کرتا ہے اور وہی سب سے بہتر فیصلہ کرنے والا ہے۔“

دوسری جگہ فرمایا: **﴿أَلَا لَهُ الْحُكْمُ وَهُوَ أَسْرَعُ الْحَاسِبِينَ﴾** (الانعام: ۶۲)

”اس بات کو فرماؤ شد کہ حکم اسی (اللہ) کا حکم ہے اور حساب لینے والوں میں اس سے جلد حساب لینے والا کوئی نہیں۔“

پس اسلام کا انسانی حقوق کا دستور کائنات کو الہیاتی نظر سے دیکھتا ہے۔ وہ یہ دیکھتا ہے کہ کون سی چیز انسان کے لئے نفع رسان ہے اور کون سی ضرر رسان۔ چنانچہ اللہ تعالیٰ کا فرمان ہے:

﴿إِنَّا هَدَيْنَاهُ السَّبِيلَ إِما شَاكِراً وَإِما كَفُوراً﴾ (الانسان: ۳)

”بے شک ہم نے انسان کی راہنمائی سیدھے راستے کی طرف کر دی۔ اب اس کو اختیار ہے کہ

شکرگزار ہے یا شکرا ہن جائے۔“

(۲) اسلام میں انسانی حقوق کی دوسری نمایاں خوبی ان کا دوام اور استحکام ہے۔ حالات زمانہ کی گردشیں ان پر اثر انداز نہیں ہو سکتیں۔ علاجے جو حق کی تعریف کی ہے، اس سے اسلامی انسانی حقوق کی یہ فوقيت اور افضلیت کھل کر سامنے آ جاتی ہے: **هو الحق الثابت الذي لا يجوز إنكاره**
”حق سے مراد وہ مسلم صداقت واقعیت ہے جس سے انکار نہیں ہو سکتا۔“

یہ مسلمان دانشور ہی تھے جنہوں نے سب سے پہلے حقوق و فرائض کی تعریف کی اور ان کا دائرہ کار معین کیا۔ (مشروعيۃ الحقوق و آدابها: ص ۲۵)

(۳) اسلام میں انسانی حقوق کی بنیاد احسان پر رکھی گئی ہے۔ اسلام میں انسانی حقوق ایسے چشمہ صافی سے پھوٹتے ہیں، جہاں ایک بندے کو ہر وقت اللہ کا خوف دامن کیر رہتا ہے۔ جہاں ہر وقت، ہر لمحہ انسان کو یہ خیال رہتا ہے کہ وہ خدا کو دیکھ رہا ہے یا خدا اسے دیکھ رہا ہے۔ ظاہر ہے اس مقام پر کھڑا ہو کر انسان حقوق کی پامالی کا تصور بھی نہیں کر سکتا اور اس مقام احسان کی تعریف نبیؐ نے یوں بیان فرمائی ہے:

”أَنْ تَعْبُدَ اللَّهُ كَأْنَكُ تَرَاهُ فَإِنَّمَا لَمْ تَكُنْ تَرَاهُ فَإِنَّهُ يَرَاكُ“ (بخاری: حدیث ۵۰)

”تو اس طرح اللہ کی عبادت کر جیسے تو اللہ کو دیکھ رہا ہے۔ اگر تو اللہ کو نہیں دیکھ سکتا تو کم از کم یہ تصور ضرور ہو کہ خدا تجھے دیکھ رہا ہے۔“

(۴) پھر اسلام نے انسانی حقوق کا جو تصور دیا ہے، اس کے درمیان اور اس دین کی فطرت کے درمیان مکمل تباہی، یکسانیت اور ہم آہنگی پائی جاتی ہے۔ آپ دیکھیں گے کہ اسلام نے حقوق کو یوں ہی مطلق اور بے مہار نہیں چھوڑ دیا بلکہ ان کے اوپر احکام شریعت اور مقاصد شریعت کا فریم چڑھایا، ان کو آداب، اخلاق اور دین کا پابند بنا�ا اور پھر ان آداب اور اخلاقیات اور دین کی پامالی کو انسانی حقوق کی پامالی قرار دیا۔ گویا اسلام نے تمام حقوق کو الہی بنیادوں پر استوار کیا ہے اور اس بنیاد کو مکمل طور پر فطرتی ربائیہ یعنی فطرت اسلام سے ہم آہنگ اور مربوط کر دیا ہے۔ (مشروعيۃ الحقوق و آدابها: صفحہ ۲۵)

(۵) پانچوں خصوصیت یہ ہے کہ اسلام میں حقوقی انسانی کی بنیاد اس اصول پر قائم ہے کہ معاشرہ کی بالادستی فرع اور افراد کی بالادستی اصل ہے۔ معاشرہ کی بالادستی کو اصل اور فرد کی بالادستی کو اس کے تابع قرار دینا اسلام کی رو سے غلط ہے۔ لیکن دور حاضر کے انسان کا خود ساختہ نظام اسی اصول کا مرہون منت ہیں۔ (انسانی حقوق کا بہترین محافظ کون: اللہ یا انسان؟ از محمد سعید رمضان البولی: صفحہ ۱۲، ۱۳)

چنانچہ فرمان الہی ہے:

»مَنْ أَجْلَ ذَلِكَ كَتَبَنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أُوْ فَسَادٍ«

فِي الْأَرْضِ فَكَانَمَا قَتَلَ النَّاسَ جَمِيعًا وَمَنْ أَحْيَاهَا فَكَانَمَا أَحْيَا النَّاسَ جَمِيعًا
 ”ای وجہ سے ہم نے بنی اسرائیل کے لئے (تورات) میں لکھ دیا تھا کہ جس شخص نے کسی انسان کو جان کے بدله کے علاوہ یا زمین میں فساد برپا کرنے کی غرض سے قتل کیا تو گویا اس نے سب انسانوں کو قتل کر دیا اور جس نے کسی کو (قتل ناچ) سے بچا لیا تو وہ کویا سب لوگوں کی حیات کا موجب ہوا۔“ (المائدۃ: ۳۲)

(۶) پھر یہ خوبی کیا کام ہے کہ اسلام نے اس وقت یہ حقوق دنیا کو دیئے، جب یورپ تو مکمل اندر ہیرے میں تھا ہی، ایران و روم جیسی روشن خیال ریاستیں بھی ان حقوق سے نا آشنا تھیں۔ پھر یہ حقوق جو اسلام نے انسان کو عطا کئے، کسی فکری کشمکش، انقلابات زمانہ اور تحریکوں کے دباؤ کے نتیجے میں ظہور پذیر نہیں ہوئے، بلکہ اسلام میں حقوق انسانی کے تمام اصول و احکام چودہ سو سال قبل وحی الہی کے چشمہ صافی سے پھولئے تھے اور اس سے پہلے کوئی انسان بھی ان اصولوں سے آشنا نہیں تھا لیکن تاریخ شاہد ہے کہ فرانس اور برطانیہ میں انسانی حقوق کے شعور نے مختلف تحریکوں اور انقلابات کے لطف سے جنم لیا، وگرنہ یہ لوگ اس سے قبل حقوق انسانی کی ابجد سے بھی واقف نہیں تھے۔

اسلام میں انسانی حقوق کی بعض منفرد اور امتیازی خصوصیات

مجموعی لحاظ سے ان حقوق کی بازگشت انسانی حقوق کی ان بے شمار قراردادوں کے ضمن میں سنائی دیتی ہے، جو اسلامی پلیٹ فارم پر انسانی حقوق کے حوالے سے پاس ہوئیں۔ ان میں سرفہرست حقوق مندرجہ ذیل ہیں:

۱) اسلام کی رو سے تمام انسان مساوی ہیں۔ اگر کسی کو کسی انسان برتری اور کوئی مقام حاصل ہے تو وہ عمل اور عقیدہ کی بنیاد پر ہے۔

۲) جنگ کے دوران بے گناہ افراد بیوڑھوں، عورتوں اور بچوں کے تحفظ کا حق اور زخمیوں کی دیکھ بھال کا حق، قیدیوں کے حقوق، مقتولین کے مثلہ کی حرمت، یہ سب ایسے حقوق ہیں کہ انسانی حقوق کا عالمی چارٹر ان حقوق سے یکسر خالی ہے۔ ہاں بعض بین الاقوامی معاہدوں اور قراردادوں میں ان کا ذکر ملتا ہے مثلاً جینوا کا معاہدہ ہے۔ اسی طرح اقتصادی، اجتماعی، تمدنی و ثقافتی اور سیاسی حقوق کے حوالہ سے منعقد ہونے والی بعض کانفرنسوں میں ان کا ذکر ہے جن کی حیثیت کاغذ کے فکرزوں سے زیادہ کچھ نہیں ہے۔

۳) دوران جنگ فضلوں کو تباہ کرنے اور شہری عمارتوں کو گرانے کی ممانعت انسانی حقوق کے تحفظ کا منہ بولتا ہوتا ہے۔

- (۳) اہل خانہ کے لئے کفالات کا حق۔ یعنی اسلام گھر کے سربراہ پر فرض عائد کرتا ہے کہ وہ افراد خانہ کی کفالات کا بندوبست کرے۔
- (۴) ماں کے پیٹ میں پروش پانڈالے بچے کے حقوق کا تحفظ۔ یعنی اگر خاوند اپنی حاملہ بیوی کو طلاق دے دیتا ہے تو اس جنین کی وجہ سے جو ماں کے پیٹ میں ہے، خاوند مطلقة عورت کے نفقہ کا ذمہ دار ہو گا۔
- (۵) اولاد کے ذریعے والدین کے حقوق کا تحفظ کیا۔
- (۶) رشتہ داروں کے باہمی حقوق کا تحفظ۔
- (۷) اسلام نے تعلیم کو ہر فرد کا لازمی حق قرار دیا تاکہ دینی اور دنیاوی ہر لحاظ سے اس کی تربیت ہو سکے۔ اور پھر اس حق کو اس قدر تفصیل اور تاکید کے ساتھ بیان کیا کہ انسانی حقوق کا عالمی چارڑا اس کے مقابلوں میں کچھ بھی حیثیت نہیں رکھتا۔
- (۸) خود مختاری اور استعماری زنجیروں سے آزادی کا حق۔ عالمی چارڑا میں اس کا ذکر مختلف نوعیت کا ہے
- (۹) کسی بھی جائز ذریعہ معاش کو اختیار کرنے کا حق اور سود لینے کی خلافت۔
- (۱۰) اچھے کاموں کی طرف دعوت دینے اور بُرے کاموں سے روکنے کا حق یعنی آزادی تقریر و تحریر کا حق۔
- (۱۱) فرد کے لئے اپنے مقدسات کی توہین پر احتجاج کا حق۔

حقوق انسانی کا نعرہ مغرب کے ہاتھ میں ایک سیاسی ہتھیار ہے!

یہ بات آپ پر مجھی نہیں کہ انسانی حقوق کے حوالے سے دیگر نظریات کے برکس اسلام اپنی ساری توجہ انسان کے جذباتی شعور کو ہیدار کرنے اور جھنچھڑنے پر مرکوز کرتا ہے کہ وہ اللہ کی واحد ذات پر ایمان ان لے آئے اور اسی کو اپنا حاکم اور مقتدر اعلیٰ مان لے اور اس کے ساتھ یہ بات بھی ذہن نشین کروادینا چاہتا ہے کہ اللہ تعالیٰ نے اس نظامِ حیات میں روئے ارض پر لئے والی ہر مخلوق کو کمل طور پر ایک منظم اور مربوط شکل میں انسانی مصالح کا تابع اور مطیع بنادیا ہے۔

اسی طرح انسانی حقوق کے حوالہ سے مغرب اسلام پر جو اعتراضات وارد کرتا ہے، اس سے یہ بات کھل کر سامنے آگئی ہے کہ اصل جھگڑا کیا ہے۔ وہ یہ ہے کہ آج مغرب جملہ حقوق کاٹھکیدار بن کر اس مسئلے کو ہر اس قوم اور ملک کے خلاف ہتھیار کے طور پر استعمال کرنا چاہتا ہے جہاں اس کے سیاسی اور معاشری مفادات خطرے میں ہوں۔ جہاں ایسا نہ ہو تو اس کے نزدیک کہاں کے حقوق اور کہاں کا انسان؟ اسلام میں انسانی حقوق نہایت واضح اور حقائق پر مبنی ہیں اور انسانی زندگی سے ان کا گہرا تلقن ہے پھر یہ حقوق انسانی ضروریات کو اپیل کرتے ہیں، لیکن اس کے برکس غیر اسلامی قوانین میں حقوق ازم فلسفہ

کے رنگ میں رنگا ہوا اور کاغذ کا وہ لکڑا ہے جسے کارگاہِ عمل میں پورا کرنا کسی طور ممکن نہیں۔ اس لئے آپ دیکھ رہے ہیں کہ مغرب نے انسانی حقوق کے حوالے سے جتنا بھی سفر کیا ہے، وہ اس لئے رائیگاں جارہا ہے کہ اس نے انسان کے حقوق واضح تو کر دیے لیکن ان کے پاس وہ قوت نافذہ نہیں ہے جس کے ذریعے ان حقوق کو کارگاہِ عمل میں لاایا جاسکے۔^(۳)

اور یہ واقعہ ہے کہ مغرب کی پوری سیاسی تاریخ ایسے واقعات سے بھری ہوئی ہے جو حقیقی کر اس بات کی گواہی دے رہے ہیں کہ ان انسانی حقوق کو نافذ کرنا تو دور کی بات، مغرب نے کبھی بھی ان مصالح اقدار و روابیات اور حدود و قوتوں کی پابندی نہیں کی جو انسانی حقوق کے نفاذ میں مدد و معاون ہو سکتے تھے۔ اس لئے مغرب نے انسانی حقوق کے حوالے سے جتنا بھی سفر کیا ہے، وہ سب رائیگاں ہے۔ مغربی حلقوں کی طرف سے مذہبی فسادات کے خطرے کو پس پشت رکھ کر سلمان رشدی کی کتاب و سبق پیانہ پرشائع کر کے جو مسلمانوں کے جذبات کو جو ٹھیس پہنچائی گئی، آخر یہ کیا ہے؟ فلسطین اور کشمیر میں استعمار کے خلاف آزادی کی جنگ لڑنے والوں کو دہشت گرد قرار دینا یہ سب کچھ کیا ہے؟ تمہیں علم ہو گا کہ جب ۱۵ امریکی قیدیوں کو لبنان میں بند کر دیا گیا تو مغربی دنیا کس طرح حقیقی تھی، کیوں؟ اس لئے کہ ان کا تعلق گوروں کی نسل سے تھا۔ دوسرا طرف اسرائیل کے عقوبات خانوں میں آج بھی ۱۰ ہزار سے زائد فلسطینی سک سک کر دم توڑ رہے ہیں، لیکن خود سری میں بتلا مغرب اور امن کا نہاد حافظ امریکہ، خاموشی سے یہ سارا تماشا

(۳) الہذا مشہور ماہر قانون سر ہرش لیٹر پاٹھ Sir Hertch Laiter Pathit نے انسانی حقوق کے چاروں پر تقدید کرتے ہوئے کہا کہ جب تک حقوق انسانی کو قانون میں الملک سے ملک نہیں کیا جائے گا۔ ان کی میثیت کافیز کے گروں کے سوا کچھ نہیں۔ اسی طرح انسانی حقوق کے چاروں میں مشہور مسودہ Franklin O-Roosevelts کا تسلیم کیا کہ ”حقوق انسانی کا اعلان کوئی معاہدہ نہیں ہے۔ یہ اعلان کسی قانون کی وضاحت نہیں کرتا۔“ روزہ بر ۱۹۶۲ء کو اقوام متحده کی طرف سے کامل میں ایک کانفرنس منعقد ہوئی۔ ابھیذا تھا: ترقی پذیر مالک میں انسانی حقوق۔ اس کانفرنس میں مخفق طور پر یقرار داد منظور کی گئی کہ انسانی حقوق کا مالک میں موثر نہیں ہو سکتا جہاں معاہدی وسائل بہت کم ہوں اور آبادی کا غالب حصہ قوتِ لایکوت پر گزار کر رہا ہو۔ (اسلامی ہیومن رائٹس کے چند روشن رخ ازو کثیر غزل کا شیری: محدث، جولائی ۱۹۶۲ء)

گویا انسانی حقوق کے نام نہاد خالق خود تسلیم کر رہے ہیں کہ ان پر عمل چیزوں مژد و طے ہے۔ اور کون نہیں جانتا کہ شروع دن سے ہی اقوام متحده پر مشریقی مالک کی اجارہ داری رہی ہے اور یہ ادارہ مکمل طور پر امریکی اور دیگر مغربی قوتوں کی لوگوی بن چکا ہے۔ انہوں نے کبھی انسانی حقوق کی پاسداری نہیں کی اگر کی ہے تو اپنے مفادات اور ترجیحات کو مدنظر رکھ کر۔ امریکہ اس سلسلہ میں اس قدر آگے کلچ چکا ہے کہ ۱۹۵۳ء میں خود اس کے اپنے سیکرٹری آف سینیٹ جان فوستر دلیس John Foster Dulles کو کہنا پڑا:

”آئین ہاور کی انتظامیہ تو معاہدات کی تختی سے پابندی کرتی ہے اور نہ ہی دنیا میں انسانی آزادی کو حاصل کرنے کے لئے کوئی سمجھیدہ اور موثر قدم اخمار رہی ہے۔“ مترجم

دیکھ رہا ہے۔ کسی نے حق کہا تھا:

رَمْنَى بِدَايَهَا فَانسَلَتْ كَه ”اپنا عیب دوسروں کے سر تھوپا اور خود حکم گیا“

امریکہ اور اس کے گماشتب خود انسانی حقوق کی دھیان بکھیر رہے ہیں اور خود ہی اس کے محافظت بنے بیٹھے ہیں آج ساری دنیا یہ طرفہ تماشا دیکھ رہی ہے اور اب مغرب کا دوہرا معیار اور مناقفانہ پالیسیاں کسی سے ڈھکی چھپی نہیں ہیں۔ (حقوق الانسان والسياسة الدولية، ڈیوڈ بی فورسایٹ: تعریب محمد مصطفی غنیم)

اسلام؛ حقوق انسان اور غلامی

آج مغرب اپنی کم فہمی اور کوتاه نینی کی وجہ سے جس مسئلہ پر اسلام کو سب سے زیادہ مطعون ٹھہرا رہا ہے اور اسلام کے بارے میں شکوہ و شبہات پیدا کر رہا ہے، وہ مسئلہ غلامی ہے۔ مغرب کا اس مسئلہ کو اچھالانا دراصل اسلامی احکام کی غلط تفسیر کا نتیجہ ہے۔ ہم تو کہتے ہیں کہ غلامی کے بارے میں جو نقطہ نظر اسلام نے دیا ہے وہ اس کے کامل و برتر، روشن خیال، بلند ظرف ہونے کی بڑی واضح دلیل ہے اور اسلام میں غلامی کا جو تصور اس کا دلنش (مغرب) پیش کر رہا ہے، وہ سراسر غلط اور بے بنیاد ہے۔

یہ قرآن مجید کا اعجاز ہے کہ رب العالمین نے اس میں اسلام کے قانون غلامی کو نہایت تفصیل اور وضاحت سے بیان کر دیا ہے: ﴿يَقُصُّ الْحَقُّ وَهُوَ خَيْرُ الْفَاحِلِينَ﴾ (الانعام: ۷۵)

”وہی (اللہ) حق کو بیان کرتا ہے اور وہی سب سے بہتر فیصلہ کرنے والا ہے۔“

پھر وہ حقوق کسی مفسر کے استنباط کا نتیجہ نہیں بلکہ صریحاً وہ حقوق موجود ہیں جن کا تحفظ مطلوب ہے۔ پھر اسلام کا قانون غلامی، عدل و انصاف کا ایسا نمونہ ہے جس میں عدل کی وسعت درجہ کمال کو پہنچی ہوئی ہے۔ اس سے بڑھ کر کیا انصاف ہو گا کہ اسلام جہاں غلام کو یہ حکم دیتا ہے کہ وہ اپنے آقا کے حقوق پورے کرے، وہاں آقا کو بھی یہ حکم دیتا ہے کہ وہ اپنے غلام کے حقوق پورے کرے اور اسے خبردار کرتا ہے کہ روز قیامت تھے اس کے بارے میں اللہ تعالیٰ کے سامنے جوابدہ ہونا ہے۔

اصول اور عمل اسلام کا قانون غلامی وہ واحد قانون ہے جس نے نہ صرف بنیادی انسانی حقوق کا جامع تصور دیا بلکہ وہ شخصی اغراض اور ذاتی مفادات کو بالائے طاق رکھتے ہوئے شروع دن سے ان حقوق کا محافظت اور علمبردار بھی ہے اور اس نے غلام اور آقا کے درمیان مساوات، یکسانیت اور باہمی رحم دلی اور ہمدردی کا ایسا تعلق پیدا کر دیا ہے جس سے عظمت اسلام کی ایسی لکش اور خوبصورت تصویر صاف جھلکتی رکھائی دیتی ہے جو دھوکہ، فراہ، مبالغہ اور لوگوں کے لئے ملمع سازی سے بکسر پاک ہے۔ اس کے برعکس مغرب کا انسانی حقوق کا نزد مسافر، فراہ، دھوکہ اور صریح دھومنگ ہے جو اسلام اور مسلمانوں کو کچلنے کیلئے رچایا گیا ہے۔

اس پس منظر کو ذہن میں رکھتے ہوئے آئیے ان انسانی حقوق کا مطالعہ کرتے ہیں جو فہماء اسلام نے شریعتِ محمدی کی روشنی میں 'غلاموں' کے بارے میں مدون کئے ہیں:

اسلام وہ مذہب ہے جس نے کسی بھی شخص کو محض نسل، طلن، رنگ، زبان اور دین و مذہب کی بنیاد پر غلام بنانا حرام قرار دیا ہے۔ جب مصر کے گورز حضرت عمر بن العاص کے بیٹے نے ایک قبٹی کو بلا وجہ مارا تھا تو حضرت عمرؓ نے بر سر عام اس کو سزا دی اور ساتھ ہی گورز کو تھرآ لودنگا ہوں سے دیکھتے ہوئے فرمایا:

"متى استعبدتم الناس وقد ولدتهم أمهاتهم أحراها" ^(۲)

"تم نے کب سے لوگوں کو اپنا غلام بنانا شروع کیا ہے، جبکہ ان کی ماوں نے انہیں آزاد جانا تھا"

اسی طرح صحیح بخاری میں ابو ہریرہؓ سے روایت ہے کہ رسول اللہ ﷺ نے فرمایا:

"ثلاثة أنا خصمهم يوم القيمة وذكر منهم ورجل باع حرزاً فأكل ثمنه" "روزی قیامت تین شخص ایسے ہوں گے کہ میں ان کے خلاف وکیل بن کراللہ کی عدالت میں پیش ہوں گا، ایک ان میں سے وہ شخص ہوگا جس نے کسی آزاد آدمی کو فروخت کر کے اس کی قیمت کھائی ہوگی۔"

۲۔ اسلام غلامی کا سبب صرف کفر کو قرار دیتا ہے کیونکہ جو شخص اللہ کے احکام اور پیغمبر کے فرمان کو تسلیم کرنے سے انکار کر رہا ہے، وہ خواہ شکل و صورت کے لحاظ سے پوری کائنات سے حسین کیوں نہ ہوا اور حسب و نسب، جاہ و جلال اور مقام و مرتبہ کے اعتبار سے لوگوں سے معزز کیوں نہ ہو، لیکن در حقیقت ایسا شخص انسان کہلوانے کا بھی روادار نہیں ہے کہ اس کے حقوق کا تحفظ کیا جائے بلکہ وہ عظمت آدم اور شرف انسانیت کی سطح سے گر کر ڈھور ڈھگروں بلکہ ان سے بھی حیرتین مطلق کافر بن چکا ہے۔ ایسے لوگوں کے بارے میں اللہ تعالیٰ کا فرمان ہے: ﴿أُولَئِكَ كَالْأَنْعَامُ بَلْ هُمْ أَضَلُّ﴾
"یہ لوگ ڈھگر ہیں بلکہ ڈھگروں سے بھی زیادہ بدتر۔"

(۲) یہ فصح و بلغہ جملہ تھا جو آج سے چودہ سو سال قبل امیر المؤمنین حضرت عمر بن الخطابؓ کی زبان سے ادا ہوا تھا۔ لیکن افسوس کر آج ہم نے اپنے مزاج و نفیات پر مغرب کو مکمل طور پر سوار کر لیا ہے۔ ہمارا جدت پسند طبقہ ان کے فیشن کی خاتمی اور خیالات کی جگہ میں فخر ہمیں کرتا نظر آتا ہے۔ حدیث کہ محاورات اور اصلاحات تک کے لئے ہم مغرب کے کاسہ لیں بن گئے ہیں۔ اس کا اندازہ اس مثال سے لگایا جاسکتا ہے کہ مشہور فرانسیسی مفکر روسونے اپنی کتاب سو شل کنز یکٹ میں ایک جملہ لکھا تھا کہ "انسان آزاد پیدا ہوا تھا لیکن وہ ہر جگہ زنجروں میں جکڑا ہوا ہے۔"

بس پھر کیا تھا کہ ہمارے روشن خیال اور جدت پسند طبقے اسے الہامی کلام سمجھ لیا۔ ہم نے اسے اپنی تحریروں کا عنوان بنا یا۔ تقریروں کا موضوع بنایا اور کئی تظییموں نے اسے اپنا ماثوٰ قرار دیا۔ ہمارے روشن خیال مفکرین کی ڈھنی مرجویت کی انتہا دیکھتے کہ یہ جملہ ۵۰۰ء میں روسو کی قلم سے لکھا تھا لیکن کسی کو یہ خیال نہ آیا کہ روسو کی یہ بات نہیں بلکہ اسلام تھی کا چہ بہے اس لئے کہ اس سے کہیں زیادہ فصح و بلغہ اور پراثر جملہ روسو سے تقریباً گیارہ سو سال پہلے ۶۱۳ء کے لگ بھگ امیر المؤمنین حضرت عمر فاروقؓ کی زبان مبارک سے آشنا ہو چکا ہے۔ (ترجم)

چونکہ کفار اور شرک اسلام کے نزدیک ظلم عظیم ہے: جیسا کہ اللہ تعالیٰ کا فرمان ہے:

﴿إِنَّ الشُّرَكَ لَظُلْمٌ عَظِيمٌ﴾ "بے شک شرک البتہ بہت بڑا ظلم ہے"

الہذا اس کا مرتكب ظالم اور مجرم ہے: ﴿وَالْكَافِرُوْنَ هُمُ الظُّلْمُوْنَ﴾ (القرآن: ۲۵۳)

"یقیناً بھی لوگ ظالم ہیں"

۳۔ پھر اسلام ہر کافر کو غلام نہیں بناتا بلکہ صرف اس کافر کو غلامی کا طوق پہناتا ہے جو اسلام کے خلاف صفائی، مسلمانوں سے بر سر پیکار اور دعوۃ الی اللہ کے راستے میں رکاوٹیں ڈال رہا ہے، جو دوسروں کو کفر و شرک کے ظلمت کدوں سے نکلنے اور اسلام کی تجیمات سے فیض یاب ہونے سے روکتا ہے۔ جو بندوں کو بندوں کی غلامی سے نکالنے اور اللہ کی غلامی کا طوق گلے میں ڈالنے سے منع کرتا ہے اور اسلام کی تبلیغ کے سامنے دیوار بن کر کھڑا ہو گیا ہے۔ ایسے شخص کو غلام بنانا کسی طور بھی ظلم قرار نہیں دیا جاسکتا۔

نیز جب کافر مسلمانوں سے بر سر پیکار اور اسلام کے خلاف صفائی را ہو جائے تو توبہ بھی اسلام ہر کسی کو قطعاً یہ اجازت نہیں دیتا کہ وہ جس کو چاہے پکڑ کر غلام بنالے اور کہے: یہ میرا غلام ہے، بلکہ اللہ سبحانہ و تعالیٰ، حکیم و خیر ذات نے اس کے لئے ایک ضابطہ اور قانون بنادیا ہے کہ کس کافر کو غلام بنایا جا سکتا ہے اور کس کو نہیں۔ اس قانون کے تحت کوئی بھی شخص خلیفۃ المُسْلِمِین کی اجازت کے بغیر کسی کافر کو غلام نہیں بنایا سکتا، گویا اللہ تعالیٰ نے اس معاملہ کو امیر المؤمنین کی صوابیدی سے مربوط کر کے اسے ایک قانون اور رضابطہ کے تابع کر دیا ہے۔ فرمان الہی ہے:

﴿فَإِنَّمَا مَنْتَ بَعْدُ وَإِنَّمَا فِذَاءَ حَتَّىٰ تَضَعَ الْحَرْبُ أَوْ زَارَهَا﴾ (محمد: ۲۷)

"پھر اس کے بعد ان پر احسان کرو یا تاداں لے کر چھوڑ دو"

۴۔ پھر اس پر بس نہیں کیا بلکہ غلاموں کو غلامی کے طوق سے نجات دلانے کے لئے ان کو آزاد کرنے کی ترغیب دی اور اس پر بہت بڑے اجر و ثواب کی نوید سنائی۔ اس کے علاوہ ان کی آزادی کے لئے مختلف دروازے کھول دیئے۔ مثلاً غلام کی آزادی کو کفارہ قرار دیا اور قتل، ظہار اور دیگر متعدد صغیرہ اور کبیرہ گناہوں کے لئے اس کفارہ کو واجب ٹھہرایا۔

آزادی کی ایک صورت مکاتبت کو جائز قرار دے کر غلام کو یہ حق دیا کہ وہ کچھ رقم دے کر اپنے آقا سے معاهده کر کے اپنی آزادی کا پروانہ حاصل کر لے اور پھر ایسے غلاموں کو رقم بھی پہنچانے کے لئے نہیں زکوٰۃ کا مستحق قرار دیا اور قرآن میں فی الرقب کے جملے سے فرض زکوٰۃ میں سے ایک حصہ ان کے لئے مقرر کر دیا۔ اسی طرح لوگوں کو غلامی کے چنگل سے نکالنے کے لئے ایک اور نظام رائج کیا، جو کتب فتنہ اسلامی میں ندیمی کے نام سے معروف ہے۔ یعنی اگر آقا اپنے غلام سے کہہ دے کہ تو میری وفات کے بعد

آزاد ہے تو شرعی لحاظ سے آقا کی وفات کے بعد کوئی شخص اسے غلام بنانے کا مجاز نہیں ہو سکتا۔ اسی طرح اگر کوئی لوٹڈی اپنے آقا کے کسی بچے کو جنم دے تو وہ اس کے بعد آزاد تصور ہو گی اور آقا کے لئے اس کو غلام بنانا یا اسے بیچنا حرام ہو گا۔

پھر اسلام نے غلاموں کی آزادی پر اجر عظیم کی نو پیدائی۔ حتیٰ کہ خود نبی اکرم ﷺ نے جب ایک باندی سے پوچھا کہ اللہ کہاں ہے؟ اس نے کہا آسمان میں۔ پوچھا: میں کون ہوں؟ باندی نے کہا: آپ اللہ کے رسول ہیں۔ تو آپ نے اس کے آقا کو حکم دیا کہ اسے آزاد کر دو، یہ مومنہ ہے۔ (مسلم: ۵۲۷)

بنت اسلام نے جھوٹ اور اسلام قبول کرنے کے جھوٹے وعدوں کو جڑ سے اکھاڑ چھیننے کے لئے غلاموں کے محض اسلام میں داخل ہونے کو آزادی کا سبب قرار نہیں دیا۔

۵۔ اسلام آقا پر لازم قرار دیتا ہے کہ وہ غلام کے اخراجات کا بندوبست کرے۔ اگر اسے سواری کی ضرورت ہو تو اسے سواری مہیا کرے۔ پھر اخراجات کی یہ ذمہ داری اس کی محنت کا معاوضہ نہیں بلکہ اسلام اسے غلام کا بنیادی حق قرار دیتا ہے۔ نیز آقا کے لئے حرام قرار دیا کہ وہ غلام کو ایسے کام کی مشقت دے جو اس کی طاقت سے باہر ہو۔ آپ نے فرمایا:

لِلْمُمْلُوكِ طَعَامَهُ وَكَسْوَتَهُ وَلَا يَكْافِلُ مِنَ الْعَمَلِ إِلَّا مَا يُطِيقُ۔ (مسلم: ۱۶۲۲)

”غلام کو کھلاؤ اور پہناؤ اور اسے وہ کام نہ دو جو اس کی طاقت سے باہر ہو۔“

اسی طرح شریعت نے غلام کو کسی ایسے کام کی مشقت سے دوچار کرنا حرام قرار دیا جو اس کی بیماری کا باعث بن جائے۔ پھر آقا کا یہ فرض قرار دیا کہ وہ غلام کو آرام اور نماز کے لئے وقت فراہم کرے۔ امام جحاوی اپنی کتاب زاد المستقنع میں فرماتے ہیں:

”آقا کا یہ فرض ہے کہ وہ غلام کو قیوول، نیند اور نماز کے لئے وقت دے۔ اس کی اولاد سے ان کے بڑے ہونے تک کسی قسم کا کام نہیں لیا جائے گا، حتیٰ کہ شریعت نے انہیں مال غنیمت سے حصہ عطا فرمایا ہے۔ اسی طرح اگر مالک اپنی وراثت کا کچھ حصہ غلام کے لئے مقرر کر دے تو اسلام اسے اس وراثت کا حق دار قرار دیتا ہے۔“ فرمائی گئی ہے:

﴿فَقَدْ عَلِمْنَا مَا فَرَضَنَا عَلَيْهِمْ فِي أَرْوَاحِهِمْ وَمَا مَلَكُثْ أَيْمَانُهُمْ﴾ (الاحزاب: ۵۰)

”ہم جانتے ہیں کہ ہم نے مؤمنوں پر ان کی بیویوں اور مقبوضہ کنیروں کے پارے میں کیا فرض کیا ہے۔“

پھر غلام اپنے آقا کی جو خدمت انجام دیتا ہے اس کے عوض شریعت نے اس سے بعض شرعی احکام ساقط کر دیئے ہیں۔ مثال کے طور پر غلام پر جمع اور حج اور بعض دیگر احکام فرض نہیں ہیں۔

۶۔ اسلام غلاموں کے جسمانی حقوق کے ساتھ معنوی حقوق کے تحفظ کی بھی حمانت دیتا ہے۔ لہذا

ان کی توبین اور تحقیر کرنا اور انہیں مارنا حرام قرار دیا۔ امام نوویؒ نے اپنی کتاب ریاض الصالحینؑ کے باب غلام، جانور، عورت اور بچے کو بغیر کسی عذر کے مارنا اور مار میں حدِ ادب سے تجاوز کرنے کی ممانعت کے ضمن میں حضرت ابو مسعود بدراؓ کے تعلق ایک حدیث ذکر کی ہے اور امام مسلمؓ نے بھی اس حدیث کو اپنی صحیح میں ذکر کیا ہے۔ حضرت ابو مسعود بدراؓ بیان کرتے ہیں:

”میں ایک دفعہ اپنے غلام کو کوڑے سے پیٹ رہا تھا تو مجھے پیچھے سے آواز سنائی دی: “اے ابو مسعود! ہوش سے کام لو؟“ لیکن میں شدت غضب سے مغلوب، آواز کو سمجھنے سکا۔ پھر جب آواز قریب ہوئی تو میں نے مڑ کر دیکھا کہ اللہ کے پیغمبرؐ کا پار ہے تھے: اے ابو مسعود، ہوش کرو! اے ابو مسعود، ہوش سے کام لو۔ میں نے سنا اور کوڑا ازمیں پر بھیک دیا۔ پھر آپ نے فرمایا: اے ابو مسعود! اس بات کو قطعاً فراموش نہ کرنا کہ جتنا اختیار تھے اس غلام پر ہے، اللہ کو تجھ پر اس سے زیادہ اختیار ہے، میں نے کہا: اللہ کے رسول ﷺ! آج کے بعد کسی غلام کو ہاتھ تک نہیں لگاؤں گا اور اس غلام کو اللہ کی راہ میں آزاد کرتا ہوں۔ یہ سن کر پیغمبر علیہ السلام نے فرمایا: اگر تو ایسے نہ کرتا تو آگ کی پیٹ سے نج نہ سکتا۔“ (مسند احمد: ۲۹۰۶)

اسلام نے جس قدر غلاموں کے حقوق کا تحفظ کیا ہے، اس کا اندازہ آپ ﷺ کی اس وصیت سے لگایا جاسکتا ہے جو آپ ﷺ نے آخری وقت میں اپنی امت کو الوداع کہتے ہوئے فرمائی تھی، فرمایا:

”الصلوة وما ملكت أيمانكم“ ”تماز اور غلاموں کا خیال رکھنا“ (مسلم، رقم: ۱۶۵۹)

یقیناً یہ حدیث دشنانِ اسلام کے تمام اعتراض کا نہایت بلع اندماز میں روکرتی ہے اور وہ مسلمان جو دشمن کے پروپیگنڈے سے متاثر ہو کر ان کے نظریاتی حلولوں کے سامنے ہتھیار ڈالنے کے لئے پرتوں رہے ہیں انہیں ثابت قدمی اور نیا ولولہ عطا کرتی ہے۔ اور وہ مسلمان جو مغربی پروپیگنڈے سے متاثر ہو کر یہ کہہ رہے ہیں کہ قانونِ عالمی تقاضا ضرورت مشروع کیا گیا تھا اور اب یہ منسوخ ہو گیا ہے، ان کے تمام شکوک کو رفع کرتی دیتی ہے۔ اسلام کا یہ دستور ہمیشہ باقی رہے گا اور ہمارا یہ یقین ہے کہ جب تک دنیا باقی ہے اور لیل و نہار کی گردش جاری ہے، اس وقت تک اسلام کا یہ قانونِ عالمی قائم و دائم ہے۔ خواہ کوئی اسے تسلیم کرے یا نہ کرے: ﴿وَاللّٰهُ غَالِبٌ عَلٰى أُمُّهٖ وَلَكُنَّ أَكْثَرَ النَّاسَ لَا يَعْلَمُونَ﴾ (یوسف: ۲۱)

”اور اللہ انہا حکم نافذ کرنے پر غالب ہے لیکن اکثر لوگ یہ بات نہیں جانتے۔“ ☆☆

(۵) محمد مصطفیٰ ﷺ کے عہد میں غلاموں پر نہایت وحشیانہ مظالم توڑے جاتے تھے اور غلامی کی غلط صورتیں معاشرے میں اس طرح رنج بس پچھی تھیں کہ ان کا ختم کرنا فوری طور پر ممکن نہ تھا۔ لہذا آپ نے ابتدائی طور پر اس طبقہ مظلوم کو ظلم و ستم سے بچانے کے لئے سخت ہدایات جاری فرمائیں اور ان کو وہ حقوق دیئے جس سے آقا اور غلام کی تمیز بالکل ختم ہو گئی۔